

ಶ್ರೀ ರಾಮಕೃಷ್ಣ ಹೆಗಡೆ.—ರೇಷ್ಮೆ ಬೆಲೆಯು ಕಳೆದ ೨-೩ ತಿಂಗಳಿಂದ ಹೆಚ್ಚಾಗಿದೆಯೇ ಹೊರತು ಕಡಿಮೆಯಾಗಿಲ್ಲ. ಮಾನ್ಯ ವಿರೋಧಪಕ್ಷದ ನಾಯಕರೇ ಸಂಬಂಧಪಟ್ಟ ಖಾತೆಯ ಮಂತ್ರಿಗಳಾಗಿದ್ದರು. ಹಣಕಾಸಿನ ಮಂತ್ರಿಗಳೂ ಸಹ ಆಗಿದ್ದರು. ಅವರಿಗೆ ಈ ವಿಚಾರ ಬಹಳ ಚೆನ್ನಾಗಿ ಗೊತ್ತಿರುತ್ತದೆ. ನವೆಂಬರ್, ಡಿಸೆಂಬರ್ ಮತ್ತು ಜನವರಿ ಈ ಮೂರು ತಿಂಗಳಲ್ಲಿ ಬೆಲೆ ಸ್ವಲ್ಪ ಹೆಚ್ಚಾಗಿರುತ್ತದೆಯೇ ಹೊರತು ಕಡಿಮೆಯಾಗುವುದಿಲ್ಲ.

ಶ್ರೀ ಎಚ್. ಸಿ. ಶ್ರೀಕಂಠಯ್ಯ.—ಬೆಲೆ ಹೆಚ್ಚಾದಾಗ ರೈತರಿಗೆ ಅನುಕೂಲವಾಗುತ್ತದೆ. ಸಿಲ್ಕನ್ನು ಆಮದು ಮಾಡಿಕೊಂಡಿದ್ದರಿಂದ ಬೆಲೆ ಕುಸಿಯುವುದಕ್ಕೆ ಕಾರಣವಾಯಿತು. ಆದ್ದರಿಂದ ರೈತರಿಗೆ ನಷ್ಟವಾಗಿರುವುದನ್ನು ಸರ್ಬಾಧಿಕಾರಿ ಮಂಚಾಂತರ ತುಂಬುವುದಕ್ಕೆ ಸಾಧ್ಯವೇ? ಹಾಗೆ ತುಂಬಿದರೆ ರೈತರಿಗೆ ಅನುಕೂಲವಾಗುವುದಿಲ್ಲವೇ ಎಂದು ಕೇಳುತ್ತೇನೆ.

ಶ್ರೀಮತಿ ಚಂದ್ರಪ್ರಭಾ ಅರಸು.—ತಾವು ಹೇಳಿದಂಥ ಸಲಹೆಯನ್ನು ಮುಂದೆ ಪರಿಶೀಲಿಸಲಾಗುತ್ತದೆಂದು ಹೇಳುತ್ತೇನೆ.

ಶ್ರೀ ಎನ್. ಹುಚ್ಚಮಾಸ್ತಿ ಗೌಡ.—ರೇಷ್ಮೆಯನ್ನು ಕೇಂದ್ರ ಸರ್ಕಾರದವರು ಆಮದು ಮಾಡಿಕೊಳ್ಳುವುದಕ್ಕೆ ಮುಂಚೆ ಕೇಂದ್ರ ಸರ್ಕಾರದವರು ರಾಜ್ಯ ಸರ್ಕಾರದ ಅಭಿಪ್ರಾಯವನ್ನು ಕೇಳಬೇಕಾಗಿತ್ತು. ಈಗಲೂ ಕೂಡ ಕೇಂದ್ರ ಸರ್ಕಾರದವರು ರಾಜ್ಯ ಸರ್ಕಾರವನ್ನು ಕೇಳದೆ ರೇಷ್ಮೆಯನ್ನು ಆಮದು ಮಾಡಿಕೊಳ್ಳುವ ಕಾರ್ಯ ಮುಂದುವರಿದಿದೆ. ಈ ರೀತಿ ಆಮದು ಮಾಡಿಕೊಳ್ಳುವ ಬಗ್ಗೆ ರಾಜ್ಯ ಸರ್ಕಾರವು ಕೇಂದ್ರ ಸರ್ಕಾರದೊಡನೆ ಪ್ರತಿಭಟಿಸಬೇಕಾಗಿತ್ತು. ರಾಜ್ಯ ಸರ್ಕಾರದವರು ಪ್ರತಿಭಟಿಸಿದೆ ಇಲ್ಲವೇ ಎನ್ನುವುದನ್ನು ಮಾನ್ಯ ಮಂತ್ರಿಯವರು ತಿಳಿಸಬೇಕು.

ಅಧ್ಯಕ್ಷರು.—ಈ ಪ್ರಶ್ನೆಗೆ ಮಾನ್ಯ ವೈ. ರಾಮಕೃಷ್ಣರವರು ಉತ್ತರ ಕೊಡಬೇಕು ಹೊಸ ಮಂತ್ರಿಗಳನ್ನು ಕೇಳಿದರೆ ಹೇಗೆ?

ಶ್ರೀ ಎ. ಲಕ್ಷ್ಮೀನಾಗರ್.—ಮಾನ್ಯ ವೈ. ರಾಮಕೃಷ್ಣರವರು ಇಲ್ಲಿಯೇ ಇದ್ದಾರೆ.

ಶ್ರೀ ಮತಿ ಚಂದ್ರಪ್ರಭಾ ಅರಸು.—ಕೇಂದ್ರ ಸರ್ಕಾರದವರು ರಾಜ್ಯ ಸರ್ಕಾರದ ಸಲಹೆ ಇಲ್ಲದೆ ರೇಷ್ಮೆಯನ್ನು ಆಮದು ಮಾಡಿಕೊಳ್ಳುತ್ತಿರುವುದರಿಂದ ಮಾರುಕಟ್ಟೆಯ ಬೆಲೆಯಲ್ಲಿ ಸ್ವಲ್ಪಮಟ್ಟಿಗೆ ತೊಂದರೆಯಾಗುತ್ತಿದೆ. ಕೇಂದ್ರ ಸರ್ಕಾರದವರು ಆಮದು ಮಾಡಿಕೊಂಡ ೨೫೦ ಟನ್ ಕಚ್ಚಾ ರೇಷ್ಮೆಯಲ್ಲಿ ೨೫ ಟನ್ ಮಾತ್ರ ರಾಜ್ಯ ಸರ್ಕಾರಕ್ಕೆ ಕೊಟ್ಟಿರತಕ್ಕಂಥದ್ದು.

ಅಧ್ಯಕ್ಷರು :—ಮುಂದಿನ ಪ್ರಶ್ನೆ—೩.

ತಿಪಟೂರಿನಲ್ಲಿ ವಂನೆ ಬಾಡಿಗೆ ಸಹಾಯಕ (ಎಸ್. ಆರ್. ಎಚ್) ಯೋಜನೆ.

ಶ್ರೀ ಎಸ್. ಪಿ. ಗಂಗಾಧರಪ್ಪ (ತಿಪಟೂರು) ಮಾನ್ಯ ಕಾನೂನು, ಸಂಸತ್ ವ್ಯವಹಾರಗಳು ಮತ್ತು ವಸತಿ ಮಂತ್ರಿಗಳು ಈ ಕೆಳಗೆ ಕಂಡ ಪ್ರಶ್ನೆಗಳನ್ನು ಉತ್ತರಿಸುವರೇ?

ಅ) ಕರ್ನಾಟಕ ಗೃಹ ಮಂಡಲಿಯವರು ತಿಪಟೂರಿನಲ್ಲಿ ಐದು ಎಕರೆ ಭೂಮಿಯಲ್ಲಿ ಕಟ್ಟಿರುವ ಸಹಾಯಧನ ಬಾಡಿಗೆ ವಂನೆ, ಯೋಜನೆಯ ವಂನೆಗಳನ್ನು ತಿಪಟೂರು ಪುರಸಭೆಗೆ ವರ್ಗಾಯಿಸದೆ ಇರುವ ವಿಚಾರ ಸರ್ಕಾರದ ಗಮನಕ್ಕೆ ಬಂದಿದೆಯೇ?

ಆ) ಹಾಗಾದರೆ ಯಾವಾಗ ವಂನೆಗಳನ್ನು ಪುರಸಭೆಯ ವಶಕ್ಕೆ ಕೊಡಲಾಗುವುದು.

ಶ್ರೀ ಎ. ಲಕ್ಷ್ಮೀನಾಗರ್ (ಕಾನೂನು, ಹಾಗೂ ಸಂಸತ್ ವ್ಯವಹಾರಗಳು ಮತ್ತು ವಸತಿ ಮಂತ್ರಿಗಳು).—

(ಅ) ಈ ವಿಚಾರ ಸರ್ಕಾರದ ಗಮನಕ್ಕೆ ಬಂದಿದೆ.

(ಆ) ಈ ವಿಚಾರ ಸರ್ಕಾರದ ಪರಿಶೀಲನೆಯಲ್ಲಿದೆ.

ಶ್ರೀ ಎಸ್. ಪಿ. ಗಂಗಾಧರಪ್ಪ.— ತಿಪಟೂರು ಟೌನ್‌ನಲ್ಲಿ ೫ ಎಕರೆ ಜಮೀನನ್ನು ತೆಗೆದುಕೊಂಡು ಹೌಸಿಂಗ್ ಬೋರ್ಡ್‌ವರು ಎಸ್. ಆರ್. ಎಚ್. ಸ್ವೀಮ್‌ನಲ್ಲಿ ಮನೆಗಳನ್ನು ಕಟ್ಟಿಸುವ ವಿಚಾರ ಸರ್ಕಾರದ ಗಮನಕ್ಕೆ ಬಂದಿರುತ್ತದೆಯೇ.

ಶ್ರೀ ಎ. ಲಕ್ಷ್ಮೀಸಾಗರ್.—ಈ ವಿಚಾರ ಸರ್ಕಾರದ ಗಮನಕ್ಕೆ ಬಂದಿದೆ. ಇದರ ಬಗ್ಗೆ ಏನು ಕ್ರಮ ತೆಗೆದುಕೊಂಡಿರುತ್ತೇವೆ ಎಂಬುದರ ಬಗ್ಗೆ ಉತ್ತರದಲ್ಲಿ ಕೊಟ್ಟಿರುತ್ತೇವೆ.

ಶ್ರೀ ಎಸ್. ಪಿ. ಗಂಗಾಧರಪ್ಪ.—ಏನು ಕ್ರಮ ತೆಗೆದುಕೊಂಡಿರುತ್ತೀರಿ ಎಂಬುದನ್ನು ತಿಳಿಸಬೇಕು.

ಶ್ರೀ ಎ. ಲಕ್ಷ್ಮೀಸಾಗರ್.—ಆ ಐದು ಎಕರೆ ಪ್ರದೇಶದಲ್ಲಿ ೨೦ ನಿವೇಶನಗಳನ್ನು ಮಾಡಿದ ಮೇಲೆ ತಿಪಟೂರು ಟೌನ್ ಮುನ್ಸಿಪಾಲಿಟಿಯವರನ್ನು ತೆಗೆದುಕೊಳ್ಳಬೇಕೆಂದು ಹೇಳಲಾಯಿತು. ಅವರು ಸ್ವಲ್ಪ ನಿಧಾನ ಮಾಡಿದ್ದರಿಂದ, ಬೇರೆಯಾರಿಗೆ, ಸ್ಥಳೀಯ ಜನರಿಗೆ ಆ ನಿವೇಶನಗಳನ್ನು ಕೊಟ್ಟಿದ್ದಾರೆಂದು ವರದಿ ಬಂದಿರುತ್ತದೆ. ಈಗ ಅವರನ್ನು ಬಿಡಿ ಎಂದರೆ ಬಿಡುವುದಕ್ಕೆ ಸಾಧ್ಯವಾಗುವುದಿಲ್ಲವೆಂದು ವಾಸ್ತವಾಗಿ ತಕ್ಕಂಥವರು ಹೇಳುತ್ತಾರೆ. ಮತ್ತು ಸರ್ಜಿಸಿದ್ದೆಸ್ಕೋ ರೆಂಟಲ್ ಹೌಸಿಂಗ್ ಸ್ವೀಮ್ ಅಥವಾ ಮಿಡಲ್ ಇನ್ ಕಮ್ ಹೌಸಿಂಗ್ ಸ್ವೀಮ್ ಪ್ರಕಾರವಾಗಿ ನಮಗೆ ಕೊಡಿ, ನಾವೇ ತೆಗೆದುಕೊಳ್ಳುತ್ತೇವೆಂದು ಹೇಳುತ್ತಿದ್ದಾರೆ. ಇದರ ಬಗ್ಗೆ ೩೦-೧೧-೪೨ರಲ್ಲಿ ಒಂದು ಸಭೆಯನ್ನು ಕರೆದಿದ್ದೆವು. ಆವಾದನಂತರ ೨೨-೧೨-೪೨ರಲ್ಲಿ ಒಂದು ಸಭೆ ಕರೆದಿದ್ದೆವು. ಈಗ ಇರುವಂತಹವರು ಏನೆಂದರೆ ಕರ್ನಾಟಕ ಹೌಸಿಂಗ್ ಬೋರ್ಡ್ ನವರೇ ಇದನ್ನು ತಮ್ಮ ಪಶಕ್ಕೆ ತೆಗೆದುಕೊಳ್ಳಬೇಕೆಂದು ಅಥವಾ ಟೌನ್ ಮುನ್ಸಿಪಾಲಿಟಿಯವರೇ ಇದನ್ನು ತೆಗೆದುಕೊಳ್ಳಬೇಕೆಂದು. ಇದನ್ನು ಸರ್ಕಾರದವರು ಪರಿಶೀಲಿಸಿ ಇದರ ಬಗ್ಗೆ ಕೂಡಲೇ ತೀರ್ಮಾನ ತೆಗೆದುಕೊಳ್ಳುತ್ತದೆಂದು ಹೇಳುವುದಕ್ಕೆ ಇಚ್ಛಿಸುತ್ತೇನೆ.

ಶ್ರೀ ಎ. ಪಿ. ಗಂಗಾಧರಪ್ಪ.—ಮುನ್ಸಿಪಾಲಿಟಿಗೆ ಹ್ಯಾಂಡ್‌ಒವರ್ ಮಾಡಬೇಕೆಂದರೆ ಹೌಸಿಂಗ್ ಬೋರ್ಡ್‌ನವರು ಕಷ್ಟಪಟ್ಟು ಕಟ್ಟಿದ್ದಾಗಿರುತ್ತದೆ. ಹೌಸಿಂಗ್ ಬೋರ್ಡ್‌ನವರು ಕರ್ನಾಟಕ ರಾಜ್ಯಾದ್ಯಂತ ಬೇರೆ ಬೇರೆ ಕಡೆಗಳಲ್ಲಿ ಮನೆಗಳನ್ನು ಕಟ್ಟಿ ಹಂಚುತ್ತಿರತಕ್ಕಂಥ ವಿಚಾರ ತಮಗೆ ಗೊತ್ತಿದೆ. ಆ ಸ್ಥಳದಲ್ಲಿ ಅಧಿಕಾರಿಗಳಿಗೆ, ನೌಕರ ವರ್ಗದವರಿಗೆ ಅನುಕೂಲವಾಗಬೇಕೆಂಬ ಉದ್ದೇಶದಿಂದ ಮಾಡಿದಂತಹ ನಿವೇಶನಗಳಾಗಿರುತ್ತವೆ. ಮುನ್ಸಿಪಾಲಿಟಿಯವರು ಹ್ಯಾಂಡ್‌ಒವರ್-ಟೇಕ್‌ಒವರ್ ಮಾಡುವುದರಲ್ಲಿಯೇ ಕಾಲವಿಳಂಬವಾಗುತ್ತಿದೆ. ೧೦-೧೨ ವರ್ಷಗಳು ಕಳೆದಿರುತ್ತದೆ. ೫೦-೬೦ ಮೈಲಿಗಳಿಂದ ವರ್ಗಾವಣೆಯಾಗಿ ಬಂದಿರತಕ್ಕಂಥ ನೌಕರ ವರ್ಗದವರಿಗೆ ಈ ಮನೆಗಳ ಸೌಲಭ್ಯವು ದೊರಕದೆ ತುಂಬಾ ತೊಂದರೆ ಪಡುತ್ತಿರುತ್ತಾರೆ. ಯಾವ ಉದ್ದೇಶಕ್ಕಾಗಿ ಈ ಮನೆಗಳನ್ನು ಕಟ್ಟಲಾಯಿತೋ ಆ ಉದ್ದೇಶ ಸಫಲವಾಗುವಂತಹ ವ್ಯವಸ್ಥೆಯನ್ನು ಮಾಡಬೇಕು. ನಾನು ಇದೇ ವಿಚಾರವನ್ನು ದಿನಾಂಕ ೨೫-೧೨-೪೨ ರಂದು ಒಂದು ಪತ್ರ ಬರೆದು ಕೇಳಿಕೊಂಡಿದ್ದೆನು. ಒಂದು ಕಾಲ ತಿಂಗಳಾಗುತ್ತಾ ಬರುತ್ತಿದೆ. ಇದುವರೆವಿಗೂ ಇದರ ಬಗ್ಗೆ ಉತ್ತರ ದೊರೆಯಲಿಲ್ಲ. ಈಗಲಾದರೂ ಸೂಕ್ತ ವ್ಯವಸ್ಥೆ ಮಾಡುತ್ತೀರಾ ಎಂದು ಕೇಳುತ್ತೇನೆ.

ಶ್ರೀ ಎ. ಲಕ್ಷ್ಮೀಸಾಗರ್.—ಇದರ ಬಗ್ಗೆ ತೀರ್ಮಾನ ತೆಗೆದುಕೊಳ್ಳುವುದಕ್ಕೆ ಪ್ರಯತ್ನ ಮಾಡುತ್ತೇನೆ.

ಶ್ರೀ ಎಂ. ಎಸ್. ಕೃಷ್ಣನ್.—ಮಾನ್ಯ ಸಚಿವರು ಉತ್ತರವನ್ನು ಕೊಡುತ್ತಾ ಆ ಮನೆಗಳಲ್ಲಿ ವಾಸ್ ಮಾಡುತ್ತಿರುವಂಥವರು ಆನೇಕ ವರ್ಷಗಳಿಂದ ಅಲ್ಲಿ ವಾಸ್ ಮಾಡುತ್ತಿರುವುದರಿಂದ ಆ ಮನೆಗಳನ್ನು ಬಿಡುತ್ತಿಲ್ಲವೆಂದು ಹೇಳಿದ ಮೇಲೆ ಬೇರೆ ಮನೆಗಳನ್ನಾದರೂ ಕಟ್ಟಿಸುವುದಕ್ಕೆ ಯೋಚನೆ ಮಾಡಿ ಎಂದು ಹೇಳುತ್ತೇನೆ.

ಶ್ರೀ ಎ. ಲಕ್ಷ್ಮೀಸಾಗರ್.—ಮಾನ್ಯ ಸದಸ್ಯರ ಸಲಹೆಯನ್ನು ಪರಿಶೀಲನೆ ಮಾಡುತ್ತೇನೆ.